

കേരള നിയമസഭാ നടപടികൾ

പതിമൂന്നാം കേരള നിയമസഭ

ഏഴാം സമ്മേളനം

2013 ഫെബ്രുവരി 11, തിങ്കൾ

വാല്യം 152]

ഔദ്യോഗിക റിപ്പോർട്ട്

|നമ്പർ 6

നിയമസഭ 2013 ഫെബ്രുവരി മാസം 11-ാം തീയതി തിങ്കളാഴ്ച രാവിലെ 8.30-ന് ബഹുമാനപ്പെട്ട സ്പീക്കർ ശ്രീ. ജി. കാർത്തികേയന്റെ അദ്ധ്യക്ഷതയിൽ നിയമസഭാഹാളിൽ യോഗം ചേർന്നു.

I ചോദ്യോത്തരങ്ങൾ

(ഈ സമ്മേളനകാലത്തിലേക്ക് അനുവദിക്കപ്പെട്ട ചോദ്യങ്ങളുടെ പട്ടികയിലെ നമ്പർ ബ്രാക്കറ്റിൽ കാണിച്ചിരിക്കുന്നു.)

1. വാങ്മൂലം നൽകിയ ഉത്തരങ്ങൾ

മി. സ്പീക്കർ : ഓർഡർ, ഓർഡർ

ചോദ്യം നമ്പർ *121, *142, *149 എന്നിവ സമാനസ്വഭാവമുള്ളവയായതിനാൽ അവ ക്ലബ്ബ് ചെയ്യുകയാണ്.

തദ്ദേശസ്വയംഭരണ സ്ഥാപനങ്ങളുടെ പദ്ധതി രൂപീകരണവും നിർവ്വഹണവും

1 (*121) ശ്രീ. എസ്. രാജേന്ദ്രൻ :

ശ്രീ. കോടിയേരി ബാലകൃഷ്ണൻ :

ശ്രീ. എസ്. ശർമ്മ :

ശ്രീ. ജി. സുധാകരൻ : "താഴെ കാണുന്ന ചോദ്യങ്ങൾക്ക്

പഞ്ചായത്തും സാമൂഹ്യക്ഷേമവും വകുപ്പുമന്ത്രി സദയം മറുപടി നൽകുമോ :

(എ) തദ്ദേശസ്വയംഭരണ സ്ഥാപനങ്ങളുടെ 2012-13 വർഷത്തെ പദ്ധതി രൂപീകരണവും നിർവ്വഹണവും സംബന്ധിച്ച് വിലയിരുത്തൽ നടത്തിയിട്ടുണ്ടോ; വിശദാംശങ്ങൾ നൽകുമോ :

(ബി) ഈ വർഷം മുതൽ സാങ്കേതിക ഉപദേശക ഗ്രൂപ്പുകളെ പിരിച്ചു വിട്ടതുമൂലം പദ്ധതി രൂപീകരണത്തിനും അംഗീകാരത്തിനും ഉണ്ടായിട്ടുള്ള തടസ്സങ്ങൾ ശ്രദ്ധയിൽപ്പെട്ടിട്ടുണ്ടോ ;

(സി) പദ്ധതി രൂപീകരണ മാർഗ്ഗരേഖയിൽ നിഷ്കർഷിച്ചിരുന്ന സമയക്രമം പിന്നിട്ടിട്ടും പദ്ധതി രൂപീകരണം എങ്ങുമെത്താതിരുന്നത് പദ്ധതി നിർവ്വഹണത്തെ ഏതുതരത്തിൽ ബാധിക്കുമെന്ന് പരിശോധിച്ചിട്ടുണ്ടോ ; വിശദമാക്കുമോ ?

LIBRARY ARCHIVES Kerala Legislative Assembly

പഞ്ചായത്തും സാമൂഹ്യക്ഷേമവും വകുപ്പുമന്ത്രി (ഡോ. എം. കെ. മുനീർ) :

(എ) ഉണ്ട്. തദ്ദേശസ്വയംഭരണ സ്ഥാപനങ്ങളുടെ 2012-13 വർഷത്തെ പദ്ധതി രൂപീകരണവും നിർവ്വഹണവും സംബന്ധിച്ച് തദ്ദേശസ്വയംഭരണ സ്ഥാപനതലത്തിലും ജില്ലാതലത്തിലും തുടർന്ന് സംസ്ഥാനതലത്തിലും വിലയിരുത്തലുകൾ നടത്തി ആവശ്യമായ നിർദ്ദേശങ്ങൾ നൽകിവരുന്നുണ്ട്. കേരളത്തിലെ തദ്ദേശസ്വയംഭരണ സ്ഥാപനങ്ങൾ 2012-13 വർഷത്തേക്ക് 8534.71 കോടി രൂപയുടെ പദ്ധതികളാണ് തയ്യാറാക്കിയിട്ടുള്ളത്. ഇതിൽ 984.44 കോടി രൂപയ്ക്ക് ഉത്പാദന മേഖലയിലും 4614.45 കോടി രൂപയ്ക്ക് സേവന മേഖലയിലും 2935.83 കോടി രൂപയ്ക്ക് പശ്ചാത്തല മേഖലയിലുമുള്ള പദ്ധതികളാണ് തയ്യാറാക്കിയിട്ടുള്ളത്. ഇതുവരെ ഗ്രാമപഞ്ചായത്തുകൾ പദ്ധതികൾക്കായി 474.94 കോടി തുക ചെലവഴിച്ചിട്ടുണ്ട്. ഇത് ആകെ പദ്ധതി വിഹിതത്തിന്റെ 22.68 ശതമാനമാണ്.

(ബി) സാങ്കേതിക ഉപദേശക ഗ്രൂപ്പുകളുടെ അഭാവം പദ്ധതി രൂപീകരണത്തിലും അംഗീകാരത്തിനും തടസ്സങ്ങളുണ്ടായതായി ശ്രദ്ധയിൽപ്പെട്ടിട്ടില്ല. മറിച്ച് ആസൂത്രണ പ്രക്രിയകൾ കുറച്ചുകൂടി ലഘൂകരിക്കപ്പെടുകയാണ് ചെയ്തത്.

(സി) പരിശോധിച്ചിട്ടുണ്ട്. 12-ാം പഞ്ചവത്സര പദ്ധതിയുടെ ആദ്യവർഷമായ 2012-13 വർഷം മുൻവർഷങ്ങളിൽ അനുവർത്തിച്ചുവന്ന രീതികൾ കുറച്ചുകൂടി ലഘൂകരിക്കുക എന്ന ഉദ്ദേശത്തോടുകൂടിയാണ് ആസൂത്രണ പ്രക്രിയകൾ പരിഷ്കരിച്ചിട്ടുള്ളത്. തദ്ദേശസ്വയംഭരണ സ്ഥാപനങ്ങളുടെ 2012-13 വർഷത്തെ വാർഷിക പദ്ധതി പ്രോജക്ടുകളുടെ ഡാറ്റാ എൻട്രി ഡിസംബർ 10-നകം പൂർത്തീകരിക്കേണ്ടതാണെന്നും ഡിസംബർ 17-നകം പ്രോജക്ട് വെറ്റിംഗ് നടത്തേണ്ടതാണെന്നും തീരുമാനിച്ച തീയതി നീട്ടിക്കൊടുത്തിട്ടുണ്ട്. വീണ്ടും ജില്ലാ പഞ്ചായത്തുകൾക്കും ബ്ലോക്ക് പഞ്ചായത്തുകൾക്കുമായി ഡാറ്റാ എൻട്രി നടത്തുന്നതിനുള്ള തീയതി 2013 ജനുവരി 15 വരെ ദീർഘിപ്പിച്ച് നൽകിയിട്ടുണ്ട്. ചില ഗ്രാമപഞ്ചായത്തുകൾ അവരുടെ തനതായ പ്രശ്നങ്ങൾ അവതരിപ്പിച്ച് അപേക്ഷിച്ചതിനനുസരിച്ച് അവർക്കുമാത്രമായി തീയതി ദീർഘിപ്പിച്ചു നൽകിയിട്ടുണ്ട്. പദ്ധതി നിർവ്വഹണത്തിൽ തടസ്സങ്ങളെന്തെങ്കിലും നേരിട്ടിട്ടുള്ളതായി ശ്രദ്ധയിൽപ്പെട്ടിട്ടില്ല.

തദ്ദേശസ്വയംഭരണ സ്ഥാപനങ്ങളുടെ പദ്ധതി തയ്യാറാക്കൽ

- 2 (*142) ശ്രീ. വി. ശിവൻകുട്ടി :
- ഡോ. ടി. എം. തോമസ് ഐസക് :
- ശ്രീ. റ്റി. വി. രാജേഷ് :

ശ്രീ. എളമരം കരീം : താഴെ കാണുന്ന ചോദ്യങ്ങൾക്ക് പഞ്ചായത്തും സാമൂഹ്യക്ഷേമവും വകുപ്പുമന്ത്രി സദയം മറുപടി നൽകുമോ :

(എ) സുതാര്യവും ജനകീയവും ശാസ്ത്രീയവുമായരീതിയിൽ കഴിഞ്ഞ ഏതാനും വർഷങ്ങളായി നടന്നുവന്ന തദ്ദേശസ്വയംഭരണ സ്ഥാപനങ്ങളുടെ പദ്ധതി തയ്യാറാക്കൽ ഈ വർഷം അട്ടിമറിക്കപ്പെട്ടിരിക്കുന്നത് എന്തുകൊണ്ടാണെന്ന് അവലോകനം ചെയ്യുകയുണ്ടായോ ;